

IMWIELED H'ATTARD, MOSTI NATURALIZZAT,
JIMMORTALIZZAH L-IMGARR TA' MALTA


MONS. DUN EDGAR SALOMONE

(1882 - 1969)

minn Anthony CAMILLERI B.A. (Hons), Dip. Ed. (Adm. & Man.) scl

ŻMIEN BIKRI

Edgar tfaċċa ghad-dawl tad-dinja f'H'Attard, wiehed mit-tlett irhula żghar pittoreski maghrufin għall-gonna tal-laring, l-arja bnina u l-kwiet. Il-wild ċkejken kien bin Dr. Francesco Goffredo, tabib, u Vincenza Portelli, bint Dr. Giuseppe u neputija tal-maghruf Professur Gavino Patrizio Portelli.



Santa ta' l-Ewwel Quddiesa ta' Dun Edgar.

Ta' erba' snin Edgar gie joqghod il-Mosta minhabba li missieru gie jahdem ta' tabib u t-tifel beda jattendi l-iskola fi Triq il-Kurat Calleja. Mill-iskola tal-gvern tal-Mosta għadda għall-Kulleġġ Ingliz ta' Sant' Injazju tal-Giżwiti f'San Giljan u wara dahal biex jistudja u jithejja għal saċerdot fis-seminarju. Qatta' wkoll sentejn Londra taht il-Giżwiti.


Gie ordnat saċerdot fil-Kon-Kattidral ta' San Gwann fid-19 ta' Dicembru, 1908. Qaddes l-ewwel quddiesa solleni fir-Rotunda l-Hadd, 3 ta' Jannar. 1909. Nisiġlu l-panigierku "l-Arcipriet tat-tfal", Dun Pawl

Mallia.¹

Fl-1910 ippubblika diversi kotba fuq il-Mosta. Dun Edgar jibqa' miftakar speċjalment ghad-difiza ta' Grognet kontra l-kritika infundata ta' James Fergusson, li wasal biex iddikjara li l-veru arkitett u inginier tar-Rotunda ma kienx il-letterat, arkitett u inginier li f'demmu kellu jġgri l-hajja u l-kobor ta' Franza, imma l-bennej li kienu jimxu fuq it-tregija tieghu. *Grognet Confuta Fergusson: documenti inediti* (1911) jibqa' xoghol mill-aktar siewi biex isikket il-qlajja' li bhalhom ta' spiss x'uhud jippruvaw jiskreditaw l-istorja nobbli tal-Mosta.

Dun Edgar beda l-hidma tieghu Tas-Sliema fejn hadem għal hames snin mal-Frères u mas-Salezjani. Hemm waqqaf il-Lega Ewkaristika snin wara. Kien iqaddes kuljum fil-kappella ta' l-Oratorju Qalb ta' Ġesù fi Triq il-Kungress Ewkaristiku. Fost il-pubblikazzjonijiet insibu *Manual of Prayers for English-Speaking Maltese Boys, Eucharistic League Founded by Fr. E.W. Salomone* (1912). Tas-Sliema zied grawnd għand il-Frères biex it-tfal ikollhom fejn jilaghbu. Din l-esperjenza servietu hafna meta ha l-Oratorju Qalb ta' Ġesù, mibdi minn Dun Karm Gauci, fl-1916. Kellu oratorju organizzat u dejjem mimli għat-tagħlim tad-duttrina.

Fl-1916 Dun Edgar waqqaf truppa ta' 72 skawt fi hdan l-Oratorju. Fl-1917 wiegeb b'generozità għall-appell tal-Kardinal Bourne, wiehed mill-kardinali li ġew il-Mosta għall-Kungress Ewkaristiku Internazzjonali, u mar kappillan militari għall-front tal-Lvant. Kien lejlet il-Milied li nfired mill-oratorjani Mostin b'qalb tqila forst emozzjoni mrazzna.



F' Lixandra ghal tmiem is-sena 1917 ra l-gharqa. Serva fl-Egittu, fil-Palestina, fil-Macedonja, fil-Kawkasu, u spicča fit-Turkija. Wara sena gie rikmandat mill-Kurunell ta' l-Isptar għall-grad ta' Magġur "għall-enerġija, tattika u kapacità fil-qadi ta' dmirijiet wisq diffiċli", l-iżjed fl-aħhar taqbid ta' l-Ingliżi kontra l-Bulgari u meta qabdet l-Ispanjola wara l-Armistizju, meta ġieli assista tmintax-il moribond u l-ghada difinjom fuq l-gholja ta' Hortiac f' Solonika.²

KAPPILLAN TA' L-IMGARR

Fl-1920, wara li gie lura Malta, Mons. Arcisqof Dom Mauro Caruana OSB bagħtu bhala viġendarju l-Imgarr biex jgħin lix-xwejjah Kappillan, il-Mosti Dun Ġlormu Chetcuti. Dam għaxar snin hekk sakemm Dun Ġlormu nħatar Monsinjur tal-kattidral. Fl-1930 Dun Edgar sar it-tieni kappillan ta' l-Imgarr.³

Fl-1932 waqqaf l-Azzjoni Kattolika. F'disa' snin għalaq il-koppla elittika. Qabel ma lahaq kappillan irnexxielu jwaqqaf l-Iskola Primarja tal-Gvern li kien beda f'hanut ta' parrukkier u nbeda l-bini sabih ta' l-Iskola tal Gvern.⁴

Bit-tahbit ta' Dun Edgar fl-1934, l-Imgarr kiseb it-Tabib Distrettwali residenti fir-rahall. Fl-1935/36, bl-ghajjnuna ta' l-Aġent Gvernatur Sir Harry Luke, waqqa' l-griebeġ li kienu jkerrhu d-dahla għall-knisja. Irnexxielu jiehu minghand il-Gvern il-Jubilee Esplanade, li swiet £2000. Minghand Sir Harry Luke kiseb ukoll it-twaqqif ta' l-ewwel muniċipju ta' Malta, fejn kien hemm l-ghassa tal-pulizija, it-telefon, il-berġa u d-dar tat-tabib.⁵

Fit-2 ta' Ottubru 1948, Dun Edgar irnexxielu jara t-tempju ta' Marija Assunta kkonsagrat mill-ET l-Arcisqof Mikiel Gonzi. Waqqaf dar kbira għad-duttrina u sala parrokkjali, li fetahha fil-harifa ta' l-1953.⁶

Fi zmienu l-Imgarr ta' erba' saċerdoti, li tnejn minnhom laħqu kappillani, erba' fratelli lajċi u tnejn u hamsin soru, li minnhom tnejn u għoxrin siefru għall-missjoni fl-Egittu, l-Awstralja, l-Etjopja, l-Indja, il-Pakistan, l-Italja, Sqallija, is-Sirja, l-Istati Uniti ta' l-Amerka, l-Ingilterra, it-Tanganika, Tripli u l-Afrika ta' Fuq.⁷

Għas-servizzi distinti u soċjali li ta fl-1935, Dun Edgar irċieva l-Jubilee Medal tar-Re Ġorġ V. Fl-1947 il-Papa Pija XII tah is-salib *Pro Ecclesia et Pontefice*. Wara l-ftuħ tas-sala parrokkjali, il-Gran Kunsill ta' l-Ordni Sovran tal-Kavallieri ta' Malta hatru Kappillan Kavallier Konventwali *in gremio Religiosis*.⁸

Fit-3 ta' Novembru 1954, Mons. Arcisqof Mikiel Gonzi hatru Kanonku Monsinjur Onorarju tal-Kattidral Metropolitan ta' Malta wara hidma bla serħan ta' sitta u

erbghin sena bhala saċerdot.⁹

IS-SERVIZZ VALORUŻ FI ŻMIEN L-EWWEL GWERRA DINJIJA

Fil-harifa ta' l-1917, Dun Edgar qara appell tal-Kardinal Bourne, li ried hdax-il qassis biex jimlew vojt li kellu fl-armata tal-Lvant Nofsani. Wara li qala' l-permess ta' l-isqof, Dun Edgar mar għand il-kappillan anzjan Dun James Dey u offra ruhu. Gie aċċettat fit-13 ta' Novembru, 1917 u kummissjonat bhala kappillan kaptan fl-Armata Inġliża.¹⁰

Beda jahdem fl-Isptar tal-Kavallieri f'tarf Triq il-Merkanti. Fil-Milied tela' fuq il-vapur tat-trasport *Osmanieh* flimkien ma tnejn ohra min shabu, Dun Albert Pantalleresco u Dun Ang. Copperstone. Marru Lixandra skurtati minn tliet *destroyers* Ġappuniżi b'sottomarin Germaniż warajhom. Wara tmint ijiem bdew dehlin fil-port ta' Lixandra fl-Egittu. Kien it-Tnejn, 31 ta' Diċembru, 1917. L-*Osmanieh* intlaqat b'*torpedo*. Kulhadd nġhata l-ordni biex jahseb għal rasu. Dun Edgar intefa' bil-hwejjeġ b'kollox fil-bahar u wara sagħtejn ittella' minn wiehed mid-*destroyers* Ġappuniżi.¹¹

Mons. Arcisqof Caruana bagħat jifrah lil Dun Edgar permezz ta' Mons. Giuseppe De Piro għall-ghajjnuna kbira li ta lil dawk li kienu jmutu minn hin għal iehor minhabba l-grieħi li garrbu bl-isplużjoni. Il-ġeneral feraħlu talli ta l-*life jacket* lil haddiehor u ssogra li jitlef hajtu. "*That's the way to win the war, Padre.*"¹²

Dun Edgar sab ruhu fil-Palestina fl-ewwel qadi ta' dmiru. Kien fi Quo Bej Be (Emmaus). Kien ikollhom tliet rejdijiet kuljum u bumbardamenti mit-Torok. Imbagħad bagħtuh fi sptar regolari fuq ir-ramel tas-Sinai. Dun Edgar jirrakkonta l-każ ta' suldat żagħżuġ li kien mogħti għall-mewt. Ma kienx hemm x'taġħmillu. Dun Edgar qagħad jitlob hdejh u għamillu l-Grizma tal-Morda. L-ghada ġablu Madonna ta' Lourdes li kellu fi stoċċ, qegħidhielu hdejh u talab għalih kuljum fil-quddiesa u ġieghel lill-kongregazzjoni taġħmel l-istess.¹³

Il-guvni stejper u wara għaxart ijiem beda jimxi u jdur. Ommu kitbet lil Dun Edgar u qaltli li kien iben uniku u dejjem tqarben fl-Ewwel Ġimgha tax-Xahar. Dun Edgar qal li dan kien każ verament mirakoluż ta' fejqan mill-Madonna ta' Lourdes u xandru fil-Messaġġier Irlandiż tal-Qalb ta' Ġesù.¹⁴

Fir-rebbiegha ta' 1918, il-ġlied fil-Palestina spicča u Dun Edgar intbagħat f' Salonika fil-Greċja. Kellu erba' sptarijiet fuq medda ta' tmax-il mil u kien iżurhom fuq debba. Ġieli qaddes tliet quddisiet fil-hdud u anke matul il-ġimgha minhabba li kien hemm xi Maltin. Dun Edgar hadem hafna għall-bżonnijiet ġenerali tal-Maltin u l-kurunell kien ser jibagħtu Malta. Dun Edgar waqafu. Fil-

harifa ta' 1918, l-Ispanjola ghamlet taghha u kien ikollu x' jaghmel mit-8.00 p.m. sat 8.00 a.m. Fil-11 ta' Novembru 1918, il-ġurnata ta' ta' l-Armistizju ġenerali, waqt li l-Maltin kienu jiċċelebraw tmiem il-gwerra bil-baned, fl-4.00 p.m. Dun Edgar kien fuq l-Gholja Hortiac, fix-xita, jidfen tmintax-il vittma ta' l-Ispanjola, fosthom tmien Maltin u Ghawdxin. X'uhud minnhom kienu ilhom ma jirċievu s-sagrament ghal bosta snin. Kien habibhom, qaribhom u missierhom. Wahdu!¹⁵

Il-kmandant taghhom kiteb ittra lill-Kappilan Albert W. Purdie biex jirringrazzjah tax-xoghol li Dun Edgar ghamel ghal dwak il-Maltin kollha ta' l-arja tiegħu.¹⁶

Suldat Inġliż li kien ibati minn *shell shock* talab l-ghajjnuna ta' Dun Edgar. Izda l-uffiċjali ma riedux jibaghtuh. Dun Edgar ghamel novena lill-Madonna ta' Lourdes u qarbnu kuljum. Ftit ġranet wara l-pazjent qal lil Dun Edgar li, mingħajr ma talab lil ebda tabib, kien ser jintbagħat l-Ingilterra u li dak ghalih kien miraklu.¹⁷ Dun Edgar irritorna Malta f'Diċembru 1919.¹⁸

L-istorja tal-missier li kien ibati bix-*shell shock* u kien ser jintbagħat lura pajjiżu kellha tmiem differenti. Waqt li kien tiela' t-trakk tal-militar minn wara, il-vettura skussjat lura u għaffġitlu żaqqu. Bagħtu għal Dun Edgar u lahqu kwarta qabel miet. L-infermiera Inġliża stqarret li hadd mill-kappillani tad-denominazzjonijiet l-oħra ma kien jaf x'ser jagħmillu. Dun Edgar biss tah li ried. Wegħditu minn jeddha li kienet ser issir Kattolika biex issib is-salvazzjoni ta' ruhha bir-religjon tiegħu.¹⁹

F'Diċembru ta' l-1918, il-kuntratt ta' Dun Edgar għalaq u seta' jirritorna Malta. Izda s-superjuri tiegħu, ir-Rev. Albert W. Purdie, N.Y.C. Rutheford u r-Rev. Stevenson W. Jeffrey, kappillan anzjan tal-British Salonica Force, talbuh biex jibqa! U baqa'.²⁰

Fil-11 ta' Frar, 1919 intbagħat iservi mal-XI Royal Welsh Fusiliers 67 Brigade 22 Division BSF. Bil-kesha ma kienx ikun jista' jaqbad il-kalċi. Mar Kostantinopli u f'Batoum, fir-Russja, fejn kien iqaddes għal Ċinizi, Goaniż, Taljani, Inġliżi, Maltin, Negri u priġunieri Ungerizi. Għammed armla Russa. B'tattika fina gerrex żaġhżuġh Russu li qabeż fuqu b'ximitarra u spicċa bix-ximitarra f'idu bhala trofew x'jiehu l-kamp.²¹

Reġa' mar Kostantinopli għax hadd ma ried joqgħod fl-isptar hemmhekk. Iltaqa' ma' habib, li f'dalu sigriet. Qallu li kien ser jiżżewweġ Irlandiża Kattolika u hu kien ser jitghammed għal wiċċ l-għarusa. L-iehor wiegħbu li propju għalhekk kien ferhan li reġa' ltaqa' miegħu għax hu ried jgħidlu li kkonverta meta ra kemm kien saċerdot dedikat, tant li la bard, la xita, la shana, la *socials*, u la tennis ma kienu jzommuh mix-xogħol tiegħu fil-qadi ta' Alla. "*Jien tgħallimt minn dan kollu li l-Knisja*

Kattolika biss tnissel dawn il-veri Ministri ta' Alla."²²

Għall-21 ta' Diċembru 1919, Dun Edgar telaq minn Kostantinopli għal Malta. Nhar il-Milied bil-lejl akkumpanja bl-uniformi ta' kappillan militari wara l-Bambin fil-purċissjoni tat-Te Deum wara l-Matutin, qabel il-quddiesa ta' nofs il-lejl fil-knisja tal-Mosta.²³ Diċembru kien xahar importanti fil-hajja ta' Dun Edgar: tweled u sar saċerdot fih u mar u ġie lura mill-front tal-gwerra u ra l-helsien mill-għarqa fih ukoll.²⁴

Fil-5 ta' Marzu 1920, J. Brown kiteb lil Dun Edgar (S.A./2494/Chaplains) biex jinfurmah li, bhala għarfen għas-servizz li ta fid-Dipartiment tal-Kappillani ta' l-Armata Rjali, ġiet approvata l-hatra tiegħu bhala kappillan onorarju għall-forzi (HCF), raba' klassi (Kaptan). Bhala tali kien permess lilu li jilbes l-uniformi meta jattendi ċerimonji u divertiment ta' natura militari u f'okkażjonijiet li fihom kien imur li tintlibes l-uniformi. L-uniformi kellha tkun il-libsa tas-servizz u l-baġġijiet tar-rank ikunu dawk tar-rank onorarju. L-ittra '**R**' (*Roman Catholic*) kellha tintlibes taħt il-baġġijiet tal-kullar. Ma setgħetx tintlibes waqt attivitajiet politiċi.²⁵

Dun Edgar halla bil-miktub li minn Settembru sa Diċembru 1918 f'zewġ spartarjiet kbar assista 380 persuna marida bil-*bronco pneumonia* (l-Ispanjola), ta s-sagramenti lil 170 u wassal 70 sal-qabar. Qatt ma hass uġiġh ta' ras jew qabdu d-deni. Kien ipejjep il-pipa qabel jidhol u jerga' jpejjipha wara li johroġ.²⁶

APPREZZAMENT GĦALL-KITBA TA' DUN EDGAR

Bidwi Mosti kiteb²⁷ li Dun Edgar ghamel hafna ġid fl-Oratorju Qalb ta' Ġesù tal-Mosta. Kien jilgħab il-ballun mat-tfal u jsir wiehed bħalhom iżda mal-hin kien jimmarċjahom għad-duttrina. Kien jagħmel teatrini, jagħti *lectures* u jorganizza premjazzjonijiet. Ġabar kważi t-tfal kollha tal-Mosta fl-Oratorju. Għallem lit-tfal iħobbu lill-Qalb ta' Ġesù u poġġa lil San Stanislaw Koska bhala patrún sekondarju. Fakkur meta nfirdu peress li Dun Edgar kien sejjer bhala kappillan militari. *Bidwi Mosti* semma li kellu familja kbira u t-tagħlim ta' Dun Edgar swielu hajtu kollha u għaddih lil uliedu.

IWIEĠEB DUN EDGAR

F'ittra bi tweġiba Dun Edgar qal li apprezza dak kollu li kiteb *Bidwi Mosti*. Il-firda tagħhom ġrat lejlet il-Milied ta' l-1917, skond din l-ittra ta' Dun Edgar. Dun Edgar žied li hu qatt ma nesa lejlet il-Milied ta' sentejn wara meta wasal lura minn Kostantinopli. "*Mid-Dwana bagħtuna Lazzalett biex jiddiżinfettawna bid-duħħan. Karozzin kien qed jistennieni u, malli ġejt biex nirkeb, insib daqs 12-il skawt tiegħi u kbar għeziež tiegħi ta' l-Oratorju lesti bil-bicycles* biex 6 kull naha jwassluni sa

I-Oratorju u d-dar il-Mosta. Id-dahla tiegħi kienet wirja l-aktar għażiża ta' mhabba minn "uliedi" tal-mahbub Oratorju "tagħna".

Illum nahseb dawk "uliedi" waslu għal għomor twil bħall-mahbub "Bidwi". Huma u nieshom bħalu wkoll għadhom jgħożżu t-tagħlim ta' l-Oratorju ...

Jien kelli x-xorti fil-lejl tal-Milied qabel il-purċissjoni tal-Bambin fil-mahbuba Rotunda tagħna, nagħti l-brazzuleta tal-fidda li kelli fuq idi l-leminjia - "tal-mewt", bl-identità tiegħi, biex jekk immut ikunu jafu min jien. Din jiena libbistha f'idejn il-Bambin bhala wirja qalbiena tiegħi talli reġa' laqqagħni Mieghu qawwi u shih fil-knisja li minnha tlaqt għall-fruntiera sentejn qabel sewwa."²⁸

Hi ittra li tikxef l-imhabba ta' dan is-saċerdot lejn il-Mosta, ir-Rotunda, ir-religjon u l-Oratorju Qalb ta' Ġesù.

FESTA F'GHELUQ IL-25 SENA TA' DUN EDGAR BHALA KAPPILLAN TA' L-IMGARR

Nhar is-Sibt, 15 ta' Novembru, 1947 saret festa lil Dun Edgar fl-Imgarr biex tfakkar il-ġublew tal-fidda tal-parrokot tiegħu fost l-Imgarrin. Il-Banda tas-Salesian Boys Brigade, mibghuta bil-permess tar-Rev. Direttur Prof. Dun Carmelo Fenech DD u l-Konfratelli ta' l-Oratorju tas-Salesjani ta' Tas-Sliema, daqqet marċi brijużi. Il-qniepen semmghu l-ilhna festivi tagħhom fil-waqt li kleru u poplu Mġarri harġu bi għarhom biex jagħtu tislma mhegġa lir-ragħaj tagħhom.

Is-Sur John Bartolo għamel kelmtejn ta' merħba fil-pjazza. Wara Dun Edgar ta l-barka sacramentali.

Imbagħad il-Hadd, 16 ta' Novembru fis-7.30 a.m. tqaddset quddies baxxa fit-Tqarbina Ġenerali ta' l-għaqdiet kollha tal-parroċċa. Fit-8.00 a.m. il-kumitat u l-poplu marru quddiem id-dar tal-kappillan u niżżluh proċessjonalment lejn il-knisja, fejn Dun Edgar qaddes quddies ta' radd il-hajr lil Alla u lill-Madonna Assunta għall-grazzji li rċieva matul il-hamsa u għoxrin sena li għadda fl-Imgarr. Wara l-quddies tkanta t-Te Deum u nġhatat il-barka sacramentali.

L-Iskola Cantorum taċ-Ċirklu Injazju Falzon esegwiet il-quddies ta' Dierux taht it-tmexxija tas-surmast Ġużepi Casapinta FRSM u kienet akkumpanjata mill-orkestra.

Fit-3.00 p.m. wasal l-Arċisqof Mons. Mikiel Gonzi, li ntlaga' mill-kumitat quddiem il-Jubilee Esplanade. Tkanta l-

Innu tal-Papa, sar *Guard of Honour* mill-Boy Scouts ta' l-Oratorju tal-Mosta, li kienu twaqqfu minn Dun Edgar fl-1916.²⁹

Quddiem il-plakka *Inti Tagħna u aħna Tiegħek* sar diskors mill-Kappillan Dun Orazju Vella B.L. Can. DD. Imbagħad l-Arċisqof kixef plakka tal-bronż u rhama b'tifkira ta' Dun Edgar.

Is-Sur Ġanni A. Cilia, Kap ta' l-Iskola Primarja tal-Gvern, għamel kelmtejn lil Dun Edgar. Wara saret akkademja mużiko-letterarja quddiem il-portiku tal-knisja. Hadet sehem ukoll *The Mozart String Orchestra* ta' Tas-Sliema taht id-direzzjoni tas-surmast Carmelo Pace.³⁰

Is-Surmast Cilia fakkar li kienet idea ta' Dun Edgar li kull familja tikkontribwixxi bajda fil-ġimgha għall-ispejjeż tal-bini tal-knisja. Bis-saħha ta' din l-idea ngabru madwar nofs miljun bajda u għadd ta' tjur u animalali.³¹

Wara t-tahdita tas-surmast Cilia, Mons. Arċisqof Gonzi libbes it-*Thanks Badge* għas-servizz li ta lill-Moviment ta' l-iskawts. Fi tmiem diskorsu, l-Arċisqof habbar li l-Papa Piju XII għoġbu jonora lil Dun Edgar bis-Salib *Pro Ecclesia et Pontefice*.

Captain E.J.F. Price, l-*Island Commissioner*, u s-Sur Carmelo J. Schembri, Scoutmaster tat-truppa tal-Mosta, semmew l-interess kbir li Dun Edgar dejjem ha fil-moviment ta' l-iskawts, haġa li dehret sa mill-1916 meta twaqqfu l-iskawts tal-Mosta fl-Oratorju Qalb ta' Ġesù.

Wara li rringrazzja lil kulhadd, Dun Edgar qal li xewqtu ewlenija kienet li jibqa' sa l-aħhar jiem ta' hajtu magħruf bhala "il-qassis".



16-11-47
L-inawgurazzjoni tal-plakka b'tifkira ta' Dun Edgar.

Fost dawk prezenti kien hemm l-Imhalled Gouder u s-Sinjura, ir-Rev. McLoughin, Rettur ta' St. Patrick, il-Markiza Apap Bologna, Lady Mifsud, Profs. u Mrs Gatt, Captain u Mrs Ingham u Mrs Wyndham Grech.³²

Il-Banda Nicolò Isouard tal-Mosta daqqet programm wara nofsinhar bhala kumpliment lil Dun Edgar fil-festa tieghu fl-Imgarr.³³ Kienet hi li laqghet lil Mons. Arcisqof Gonzi bl-Innu tal-Papa u wasslitu fuq il-palk.³⁴

ANNIVERSARJI TA' L-ISKAWTS TAL-MOSTA

Bejn il-25 ta' Mejju u l-1 ta' Ġunju 1947, l-iskawts tal-Mosta fakkru t-tletin sena minn meta l-grupp ġie konfermat (1917-1947). It-twaqqif sar sena qabel fl-1916 minn Dun Edgar. Wara t-twaqqif tigi l-konferma. Fl-1947, ghelut it-tletin sena mit-twaqqif, iċċelebraw il-Ġublew tal-Fidda li ma setghux jiċċelebrawh hames snin qabel minhabba l-gwerra.³⁵

Fil-ftuh ta' dik il-ġimgħa ta' attivitajiet, Dun Edgar Salomone H.C.G. semma l-ideali li jnebbhu l-iskawt Kattoliku. Qal li jiftakar b'ferh kbir dawk il-ġranet sbieħ fil-hajja bikrija ta' l-Oratorju Qalb ta' Ġesu u t-truppa li kien waqqaf.³⁶

Kien hemm prezenti mal-mitejn u hamsin mistieden fosthom personalitajiet distinti fil-Mosta, bhall-Arcipriet Carmelo Sciberras, il-Kaptan E.J.F. Price u Miss Price, Mrs u Miss Ingham, il-Maġġur Beaumont Hembrow u Miss E. Vella.³⁷

FTUH TAS-SALA DUN EDGAR L-ORATORJU MARIJA IMMAKULATA

Nhar il-Hadd, 8 ta' Novembru 1953, wara nofsinhar l-Arcisqof Mons. Mikiel Gonzi inawgura l-Oratorju Marija Immakulata. Dan l-oratorju hu magħruf ukoll bhala s-Sala Dun Edgar u nbena f'inqas minn sentejn biż-żelu u t-thabrik ta' Dun Ġużepp Vella mriegi minn Dun Edgar. L-Oratorju jservi bhala s-sede ta' l-Azzjoni Kattolika ta' l-Imgarr u jrid jilhaq skopijiet kemm religjużi, soċjali u rikreattivi.³⁸

HIDMA MIRFUXA U APPREZZATA

Meta Dun Edgar spicċa x-xogħol fuq il-knisja ta' l-Imgarr, kien fadallu £2000. Bihom ta bidu għall-Oratorju Marija Immakulata,³⁹ li tlesta f'sentejn.

Bis-sahħa tieghu fl-Imgarr inbniet skola primarja tal-Gvern u l-ewwel ċentru ċiviku li kellu dar residenzjali għal tabib, għassa tal-pulizija u sala municipli. Fetah ukoll l-iskola tas-Sorijiet Frangiskani fil-kunvent li għandhom imiss mad-dar tal-kappillan.⁴⁰ Dun Edgar

hadem u rsista permezz tal-kuntatti u l-hbieb li kellu biex fl-1950 fl-Imgarr jitwassal id-dawl elettriku.⁴¹

F'Jannar 1958 inkixef bust, daqs reali ta' bniedem, ta' Mons. Dun Edgar, fil-kwartier ġenerali ta' l-iskawts tal-Mosta bhala turija ta' rispettt lejn il-fundatur ta' l-iskawts fil-Mosta. Il-bust, xogħol l-iskultur Mosti Ġanni Bonnici, tbierek mill-Arcipriet Dun Paolino Galea.⁴²

Fl-1935 il-Gvernatur Sir Charles Bonham-Carter onora b'mod singolari lil Dun Edgar billi f'hajtu semmielu triq għalih, it-triq li fiha kien joqghod.⁴³



Il-Banda Nicolò Isouard taħt id-direzzjoni ta' Mro. Ġanni Vella tilqa' lill-Arcisqof Mons. Mikiel Gonzi mal-wasla tieghu fl-Imgarr.

QUDDIESA TA' RADD IL-HAJR FIR-ROTUNDA

Nhar il-Hadd, 4 ta' Jannar 1959, il-Monsinjur Kanonku Onorarju Dun Edgar W. Salomone qaddes "*fuq l-altar il-maġġur tal-famuża Rotunda tal-Mosta*" b'radd ta' hajr u tifikira tal-hamsin sena mill-ordinazzjoni saċerdotali tieghu fil-Kon-Kattidral ta' San Ġwann. Dun Edgar kien ġie ordnat saċerdot mill-Arcisqof Dr. P.P.Pace fid-19 ta' Diċembru 1908.⁴⁴

TIFKIRA
TAT-TIGDID TAL-
KONSAGRAZZJONI TAL-
FILARMONIKA NICOLÒ ISOUARD
MOSTA
LILL-
QALB IMQADDA TA' GESU'
U LILL-
QALB IMQADDA TA' MARIJA
MIR-
REV. MONS. EDG. W. SALOMONE
FIT-12 TA' AWISSU 1956

Santa tal-Konsagrazzjoni. Turi r-rabta tas-Socjeta' Nicolò Isouard ma' Dun Edgar Salomone.

Old Boy mill-Mosta halla deskrizzjoni ta' x'gara dakinhar.⁴⁵ Hu kiteb li l-poplu tal-Mosta onora lil Mons. Edgar Salomone PEP, HCF fl-okkażjoni tal-Gublew tad-Deheb ta' l-ordinazzjoni saċerdotali tiegħu. Il-quddiesa ta' radd il-hajr, it-Te Deum u l-bews ta' l-idejn saru fir-Rotunda tal-Mosta fejn hamsin sena qabel Mons. Salomone ċelebra l-ewwel quddiesa solenni tiegħu.⁴⁶

Mons. Salomone twassal il-knisja mill-banda u l-Boy Scouts tal-Mosta bil-kuluri jperpru. Meta wasal fuq iz-zuntier nghata ovazzjoni mill-qalb mill-folla u ntlafa' mill-Arcipriet Dun Paolino Galea.⁴⁷

Mons. Salomone kien assistit minn tliet kappillani waqt il-quddiesa. It-tlieta kienu aljievi tiegħu fi ċkunithom. Dawn kienu l-Arcipriet Dun Paolino Galea tal-Mosta, li assistieh bhala l-prezbiteri tiegħu, filwaqt li Dun Orazju Vella u Dun Alwiġ Deguara, kappillani ta' l-Imġarr u Hal Gharghur rispettivament, kienu djaknu u sud-djaknu. Il-Professor J. Manchè u Dr Ferdinand Calleja kienu l-isponsors. Il-Kapitlu Metropolitan tal-kattidral kien rappreżentat minn delegazzjoni magħmula mill-Arcidjaknu Mons. J. Apap Bologna u l-Monsinjuri A. Buhagiar u J. Fenech.⁴⁸

GHEZIEZ
 HUTI, QRABATI, HBIEBI
 F'GHELUQ IL-HAMSIEN SENI
 MINN META SIRT QASSIS TAL-MULEJ
 NITLOBKOM ILKOLL
 TINGHAQDU MIEGHI
 F'INNU TA' RADD IL-HAJR 'L ALLA
 GHALL-GRAZZI KBAR
 LI XERRED FUQI
 FIL-FIRXA TA' DAN IZ-ZMIEN TWIL
 FIL-QASAM TIEGħU FOST ULIEDU
 TAHT IL-HARSIEN MAHBUB
 TA' OMMU
 IMTELLGHA S-SEMA HDEJH
 IBQGHU ITOLBU GHALIJA INTOM
 F'DAWN L-AHĦAR JIEM TA' HAJTI
 BIEK JIEN UKOLL NASAL FIL-HENA
 MA' ĠESÙ, MA' MARIJA FIS-SEMA
DUN EDGAR W. SALOMONE
 MOSTA 4 TA' JANNAR 1959
 MĠARR 11 TA' JANNAR 1959
 931 PRINTED IN ITALY

*Tifkira tal-hamsin sena saċerdozju
 ta' Dun Edgar.*

Wara l-Vangelu, l-Arcipriet Galea għamel paniġierku mqanqal dwar ir-rabta tas-saċerdozju ma' l-Ewkaristija. Hu fahħar il-kwalitajiet ta' Mons. Salomone u kien kommiss minhabba li hu stess kien aljiev antik ta' Dun Edgar fl-Oratorju Qalb ta' Ġesù tal-Mosta.⁴⁹

Il-ftit diskors li tkellem Dun Edgar tkellmu bi

tqanqil u emozzjoni liema bħalhom. Waqt il-bews ta' l-idejn kien hemm xeni kommoventi hafna⁵⁰ li kienu jixhdu l-imhabba u r-rispett li l-Mostin u dawk kollha li ġew fir-Rotunda famuża tagħhom biex jifirhu f'din l-okkażjoni kellhom għal Dun Edgar ta' H'Attard, il-Mosta u l-Imġarr, iben den ta' pajjiżu.

X'IFISSER DUN EDGAR GHALL- IMĠARRIN

L-Imġarrin bir-raġun qiesu lil Dun Edgar bhala "missier".⁵¹ Hu stess fisser lil Douglas Hyde, meta dan żar Malta, x'kienu jfissru l-Imġarrin għalih.⁵² Għal apprezzament dwar il-hidma ta' Dun Edgar u l-ghozza ta' l-Imġarrin lejn dan il-missier għaqli, induru lejn il-kitba tal-Prokuratur Legali Giuseppe Borg Pantalleresco. Il-kitba hi intitolata *Missier in-Nies ta' l-Imġarr*. Il-P.L. Borg Pantalleresco kiteb li Dun Edgar dejjem hadem



Mons. Edgar Salomone waqt il-quddiesa fir-Rotunda b'tifkira tal-hamsin sena mill-ordinazzjoni saċerdotali tiegħu.

għall-progress morali u intelletwali tar-rahlin, kważi kollha bdiewa u haddiema.⁵³

Kellu rieda ta' l-azzar u din ghenitu biex iwassal fi tmienha l-knisja ta' l-Imġarr, mibdija mill-Mosti l-iehor, Dun Ġormu Chetcuti. Kien ġa għanieha bl-arredi sagri kollha mehtieġa.⁵⁴

Il-P.L. Borg Pantalleresco ddeskriva lil Dun Edgar meta rah taht il-portiku tal-knisja b'suttana mikduda, b'naqra ta' berettin, mahruq mix-xemx b'mod li hadd ma seta' jghid li "mhux bin art twelidu: iċ-ċekjkna Malta."⁵⁵

Dun Edgar kien bniedem ferrieħi u ta' qalb tajba, sincier, leali, popolarissimu ma' kulhadd u l-izjed ma' l-Imġarrin. Hadem b'qalbu kollha għal kulhadd, l-aktar għall-fqajrin u l-haddiema.⁵⁶

Kien jikteb b'Ingliz li jgħib suddizzjoni lill-istess Inglizi. Fl-1942 irnexxielu jaqla' l-mahfra minn Lord Gort lil xi bdiewa li wehlu multi ta' £1040. Hareġ xi suldati mill-habs militari u għieb flus lill-familji ta' dawk li mietu

fgati bil-gass tal-petrol. Haddem it-tagħlim ta' Kristu bil-qawwa kollha: karità, verità u gústizzja.⁵⁷

L-awtoritajiet ta' Malta ammirawh. Sir Harry Luke, Sir William Fisher, Sir C. Bonham Carter, Sir William Dobby u Lord Gort kienu kollha hbieb tiegħu. B'din il-hbiberija gawda l-Imġarr: toroq ġew asfaltati, ingab it-tabib distrettwali, saru pjażza sabiha, għassa tal-pulizija u d-dar tas-servizzi ċivili u sanitarji.⁵⁸

Dumink Degiorgio kiteb li ha gost jaqra l-artiklu tal-Prokuratur Legali Giuseppe Borg Pantalleresco u laqta l-kliem dwar l-Ingliz tajjeb ta' Dun Edgar. Dumink Degiorgio qal li *Musta, Memories and Charms*, li Dun Edgar stampa fl-Ingilterra fl-1911, ġie mfahhar mil-aqwa biblijotekarju li qatt kellha l-gżira, Mons. Alfred Mifsud.⁵⁹

Minkejja li kien imhabbat bil-bini tal-knisja ta' l-Imġarr, Dun Edgar hadem hafna għat-tixrid tat-tagħlim soċjali tal-Papiet.⁶⁰ Dun Edgar jista' jghid b'wiċċu minn quddiem li dak it-tagħlim soċjali haddmu b'mod mill-aktar estensiv ma' l-Imġarrin, li kien jonqoshom kull għajjnuna. Kin ilaqqa' lill-irġiel u żgħażaġh minn dawra ta' sitt mili. Hafna minnhom kellhom jimxu fit-tul. Lill-ommijiet kien jagħmlilhom laqgħat ohra.⁶¹ Dun Edgar fehem l-importanza li lin-nies idahhalhom jghixu fil-kurrent ewlieni tas-soċjetà ta' żmien u biex setgħu jikkompetu.

Is-Sur C.J. Schembri. f'apprezzament fi *Il-Mosta*⁶², kiteb: "*Dun Edgar kien fuq kolloxx verament il-qassis tal-poplu u għalhekk kien jieħu hsieb mhux biss fil-ħajja tar-ruħ imma ħabrek biex itejjeb dik tal-ġisem billi jikseb il-ġid u l-hena lil ħaddieħor.*"

Dun Edgar kien mahbub għax kien ragħaj, mhux xrik sagristan. Kien tal-poplu u għex għall-poplu. Ferrah u henna, ma xewwek u haraq lil hadd. Minkejja r-rank u d-dekorazzjonijiet militari u l-implikazzjonijiet tagħhom, Dun Edgar harab il-pompa u użahom għall-ġid tan-nies. Il-*ludus* u l-*pane et circenses* halliehom għal min ried jikseb il-popolarità hu bi spejjeż tan-nies. Kien popolari. Ma setax ikun mod iehor għax l-intriċċi ma kienux parti mill-pastorali tiegħu ladarba la kien negozjant u anqas illużjonista.

Hajtu kienet marbuta ma' tliet parroċċi dedikati lil Marija Assunta, mifruxa geografikament fuq bażi ċentrali bil-ponta ta' l-apici fil-punent ta' Malta. Twieled, għex u miet dejjem taht il-harsien ta' Marija Assunta, il-ġawhra tas-sacerdozju tiegħu u Omm l-Ewkaristija, li hu

ppromwova fost kulhadd.

Kellu jkun sinjal ta' l-imhabba ta' l-Omm ċelesti tiegħu li nizlet għalih fid-dar tiegħu fl-ottava tal-festa ta' Santa Marija Assunta 1969. Kien il-Gimgha, 22 ta' Awissu, 1969, is-sollennità ta' Marija Regina.

Mons. Edgar Walter Salomone HCF indifen fiċ-ċimiterju ta' l-Imġarr. Barra s-Sala Dun Edgar hemm triq imsemmija għalih. Hemm ohra msemmija għalih fil-Mosta. Il-kwartier ġenerali Mosti ta' l-iskawts fi Triq it-Torri ssemma *Dar Mons. Edgar Salomone*. Is-Sur C.J. Schembri, eks-Scoutsmaster tal-Mosta Group, kiteb dawn il-kelmiet storiċi dwar il-*boy scouts* tal-Mosta, li twaqqfu fl-oratorju Qalb ta' Ġesù minn Dun Edgar: "... *għadhom attivi sa llum u huma mkabbrin li isimhom huwa marbut ma' dak ta' Dun Edgar.*"⁶³ F'għeluq ix-xahar minn mewtu tqaddset quddies a b'suffraġju fl-Oratorju Qalb ta' Ġesù.⁶⁴



29-5-1940.

Dun Edgar flimkien mal-Gvernatur Sir William Dobbie u Lady Dobbie.

Veru li Dun Edgar bata hafna biex bena l-knisja, kwazi kollha, ta' l-Imġarr. L-ikbar mertu tiegħu, madankollu, kien l-għajjnuna soċjali u l-mezzi ċiviċi li pprokura għall-Imġarrin fi żmien meta l-istat kolonjali kien xhix mal-poplu. Fi kliem reliġjuż, stima lill-knisja iżjed mill-knisja u thabat għaliha, għax kienet il-poplu, ferm iżjed milli thabat għall-monument tal-ġebel, fih innifsu intrapriża kolossali.

BIN NOBBLI U ANZJAN MEQJUM TA' TLETT IRHULA

"Il-qassis," kif xtaq li jibqa' magħruf Mons. Dun Edgar Salomone, qieghed jistrieħ fiċ-ċimiterju ta' l-

Imġarr, imdawwar mis-sbuhija tar-raba' u l-kwiet. Madankollu l-fdal sagru ta' dan il-vin nobbli ta' tlett irhula jixirqilhom li jkunu sollennement trasportati u mqieghda biex jistrieħu fit-tempju t'Alla, qrib it-Tabernaklu, f'post prominenti taht il-koppla elittika tal-Mosti Giomaria Camilleri. Dun Edgar m'ghandux jibqa' mifrud mill-opra tiegħu u l-opra m'ghandhiex tibqa' m'caħhda mill-aqwa benefattur tagħha flimkien ma' Dun Ġlormu Chetcuti, il-fundatur u mexxej ta' l-ewwel snin. Wara tmienja u għoxrin sena minn mewtu u mija u hmistax minn twelidu din is-sena, m'hemmx aktar żmien s'jintilef.

Edgar, il-habib tan-natura u tal-pajsagġ, wirtna minn Alla u wirt tal-posterità.

Dun Edgar jibqa' miftakar għax habb lill-bniedem qabel il-prodotti tiegħu, irrispetta l-gmiel tan-natura, mexxa mal-kbarat u baqa' wiehed mill-poplu ż-żgħir u għaraf ikun pijunier soċjali b'ideat li ma beżax jimporta minn barra.

6 - 7 ta' Settembru, 1996

DUN EDGAR!

Twelidt fi żmien ir-renju tar-Regina Vittorja tal-Gran Brittanja u kellek kuntatti ma superjuri Ingliżi tal-gżira tagħna. Minnhom għaraft tikseb l-ghajnuna għall-Imġarr għażiż tagħna. Kont tammira ċ-ċiviltà Ingliża kif kont tghożż ir-reliġjon Kattolika. Madankollu, x'kont tagħzel l-ewwel, il-Victoria Lines jew il-Harsien tal-wied ewlieni ta' gżiritna? Min kien jiġi l-ewwel għalik, bennej ta' knisja monumentali, ta' Oratorju meraviljuż u ta' bini iehor, l-artefatt tal-bniedem jew il-bniedem u n-natura, opri divini? X'kont tghid illum, Dun Edgar, għall-istat li jinsab fih il-wied illum? Tgħid kont thabbat il-bieb ta' xi legiatur biex jinqata' kurdun wiesa' gmielu madwar il-wied li ma jkun jista' jintmess b'ebda attività tal-bniedem? Mur għidlek, Dun Edgar tal-*Musta, Memories and Charms* b'dawk il-veduti idillici, Arkadjani ta' wied fl-iprem tas-sbuhija naturali tiegħu, fiex ġie!

ONERU INTERNAZZJONALI

Il-wied bis-seher u l-misteri tiegħu, bil-fawna u l-flora tipiċi tiegħu, hu wirt superjuri fil-kwadru tal-liġi internazzjonali għall-bini u jrid jiġi mħares bil-liġi b'mod *mandatorju* u *statutorju*. Fil-*Musta, Memories and Charms*, Dun Edgar jikteb li wara xita torrenzjali jew granet shah li fihom ix-xita ma taqta' xejn, fi kliem ir-Rev. C.F. Goodwin⁶⁵, dan il-wied "*might almost be mistaken for a mountain glen in Wales or Bonnie Scotland.*" Dun Edgar kien difensur, avukat u promotur ta' dan l-ifnad u l-isbah wied tal-gzejjer Maltin. Il-harsien tal-wied hu omaġġ lil Dun



Dun Edgar, Kappillan ta' l-Imġarr.

FOOTNOTE REFERENCES

- 1 *Il-Monsinjur Edgar Salomone*, Francesco Mangion, *Storja tal-Mosta ta' E.B. Vella u Ofrajn*, p.290
- 2 *Il-Monsinjur Edgar Salomone*, PEP, CCOM, HCF, KJM, *Profili Kattoliċi - 19, Lehen is-Sewwa*, Is-Sibt ta' Lulju, 1963, p.5
- 3 *idem*
- 4 *idem*
- 5 *idem*
- 6 *idem*
- 7 *idem*
- 8 *idem*
- 9 *idem*
- 10 *X'Ghadda minni fl-Ewwel Gwerra Dinjija*, Dun Edgar Salomone HCF, *Lehen is-Sewwa*, It-Tlieta, 19 ta' Novembru, 1963, p.6
- 11 *idem*
- 12 *idem*
- 13 *idem*
- 14 *idem* Is-Sibt, 23 ta' Novembru, 1963, p.6
- 15 *idem*
- 16 *idem*
- 17 *idem*
- 18 *idem*, *Lehen is-Sewwa*, It-Tlieta, 26 ta' Novembru, 1963, p.6
- 19 *idem*
- 20 *idem*
- 21 *idem*
- 22 *idem*
- 23 *idem*
- 24 *idem*
- 25 *idem*
- 26 *idem*
- 27 *Lehen is-Sewwa*, It-Tlieta, 10 ta' Diċembru, 1963, p.2
- 28 *L-Oratorju Mfakkar*, Dun Edgar Salomone, f'*Lehen is-Sewwa*, it-Tlieta, 17 ta' Diċembru, 1963, p.2
- 29 *Il-Berqa*, 11 ta' Novembru, 1947, p.2
- 30 *idem*
- 31 *Il-Berqa*, L-Erbgħa, 19 ta' Novembru, 1947, p.7
- 32 *Il-Berqa*, 19 ta' Novembru, 1947, p.7; *Times of Malta*, November 18, 1947, p.7
- 33 *Il-Berqa*, 14 ta' Novembru, 1947, p.2
- 34 *Il-Berqa*, 19 ta' Novembru, 1947, p.7; *Times of Malta*, November 18, 1947, p.7
- 35 *Times of Malta*, June 3, 1947, p.4
- 36 *Times of Malta*, May 27, 1947, p.4
- 37 *idem*
- 38 *Times of Malta*, November 9, 1953, p.7
- 39 *Times of Malta*, October 23, 1954, p.9
- 40 *idem*
- 41 *idem*
- 42 *Times of Malta*, January 21, 1958, p.13
- 43 *Times of Malta*, December 29, 1958, p.12
- 44 *Il-Berqa*, 1 ta' Jannar, 1959, p.4
- 45 *Times of Malta*, January 9, 1959, p.11
- 46 *idem*
- 47 *idem*
- 48 *idem*
- 49 *idem*
- 50 *idem*
- 51 *Lehen is-Sewwa*, 12 ta' Awissu, 1959, p.11
- 52 *Lehen is-Sewwa*, 8 ta' Ottubru, 1952, pp.4-5
- 53 *Lehen is-Sewwa*, 19 ta' Lulju, 1947, p.6
- 54 *idem*
- 55 *idem*
- 56 *idem*
- 57 *idem*
- 58 *idem*
- 59 *Archivum Melitense Vol. II. III. Lehen is-Sewwa*, 6 ta' Awissu, 1947, p.3
- 60 *Lehen is-Sewwa*, 13 ta' Novembru, 1936, p.6
- 61 *Lehen is-Sewwa*, 4 ta' Diċembru, 1936, p.6
- 62 *Il-Monsinjur Edgar Salomone Miet*, C.J. Schembri, *Il-Mosta*, Nru 28, Ottubru - Novembru, 1969 p.7
- 63 *Il-Monsinjur Edgar Salomone Miet*, C.J. Schembri, *Il-Mosta*, Nru 28, Ottubru - Novembru, 1969 p.7
- 64 *idem*
- 65 *The Maltese Islands*

IL-KUMITAT
TAS-SOĊJETÀ FILARMONIKA
NICOLÒ ISOUARD
JISTIEDEN LILL-MOSTIN KOLLHA
GHALL-FESTI
TAL-PATRUNA TAGHNA,
SANTA MARIJA
ASSUNTA